

प्रादेशिक समाचार बुलेटिन,
आकाशवाणी, लखनऊ।

प्रसारण तिथि : 01.06.2021

प्रसारण समय : 19:20 बजे

मुख्य समाचार :-

1. मुख्यमंत्री योगी आदित्यनाथ ने उत्तर प्रदेश राज्य विधिक सेवा प्राधिकरण द्वारा कोविड-19 पर तैयार ई-पुस्तक का किया विमोचन : कहा, यह ई-बुक लोगों के लिये साबित होगी अत्यन्त उपयोगी।
2. मुख्यमंत्री ने कहा, कोरोना की दूसरी लहर पर नियंत्रण करने में हुए हैं हम सफल : प्रदेश के 61 जनपदों में सुबह 7 से सांय 7 बजे तक आंशिक कर्फ्यू में छूट शुरू।
3. प्रदेश में इस महीने एक करोड़ लोगों को टीका लगाने के लिये आज से शुरू हुआ व्यापक टीकाकरण अभियान।

और

4. राज्य में पिछले 24 घंटों के दौरान कोरोना के एक हजार 317 नये मामले आये : कोरोना से ठीक होने की दर बढ़ कर हुई 96 दशमलव 9 प्रतिशत।

कोविड को देखते हुए श्रोताओं से अपील है कि कोई भी लापरवाही न बरतें। सुरक्षा के सभी उपायों का पालन करें और 45 वर्ष से अधिक आयु के सभी लोग निःसंकोच टीका लगवाएं।

सुरक्षित रहें और तीन आसान उपायों का पालन करें।

मास्क पहनें

दो गज दूरी, है ज़रूरी—सुरक्षित दूरी बनाए रखें

हाथ और मुंह साफ़ रखें।

केन्द्र ने कोविड महामारी के दौरान लोगों की सुविधा के लिये राष्ट्रीय हेल्पलाइन जारी की है, जिसका नंबर है—

011—23978046 और 1075

उत्तर प्रदेश के लिये हेल्पलाइन नम्बर—

1800—180—5145, 6389300137, 0522—4523000,

0522—2610145

अब समाचार विस्तार से.....

मुख्यमंत्री योगी आदित्यनाथ ने आज उत्तर प्रदेश राज्य विधिक सेवा प्राधिकरण द्वारा कोविड—19 पर तैयार की गई ई—पुस्तक का विमोचन किया। इस अवसर पर उन्होंने कहा कि यह पुस्तक कोविड से लड़ने में लोगों के लिये अत्यन्त उपयोगी साबित होगी। इस पुस्तक के माध्यम से एक बड़े तबके को जागरूक किया जा सकता है। उन्होंने कहा कि यह पुस्तक कोविड—19 के बारे में सभी भ्रांतियों को दूर करने में महत्वपूर्ण योगदान देगी। ई—पुस्तक में दी गई तथ्यात्मक और वैज्ञानिक जानकारी हर व्यक्ति के लिये

उपयोगी साबित होगी। मुख्यमंत्री ने कहा कि ई-पुस्तक को उन्होंने पढ़ा है और यह जन मानस के लिये काफी लाभदायक है। उन्होंने कहा कि हमें इस बात को समझना होगा कि कोविड-19 एक महामारी है सामान्य फल नहीं है। ई-पुस्तक के विमोचन अवसर पर मुख्यमंत्री ने राज्य विधिक सेवा प्राधिकरण और न्यायमूर्ति संजय यादव का आभार व्यक्त किया।

मुख्यमंत्री योगी आदित्यनाथ ने कहा है कि कोविड की दूसरी लहर को नियंत्रित करने में हम लोग पूरी तरह सफल हुए हैं। लखनऊ में आज कोविड-19 पर एक बैठक को संबोधित करते हुए उन्होंने कहा कि प्रदेश के 61 जिले जहां कोविड के 6 सौ से कम सक्रिय मामले हैं। वहां आज से कोरोना कर्फ्यू में प्रातः 7 से सांय 7 बजे तक छूट दे दी गई है। उन्होंने कहा कि तीन अन्य नये जनपदों को भी छूट प्रदान की जायेगी। उन्होंने बताया कि जिन जनपदों में कोरोना के 6 सौ से कम सक्रिय मामले होंगे, वहां आंशिक कोरोना कर्फ्यू में स्वतः ढील दी जायेगी।

मुख्यमंत्री ने कहा कि जब प्रदेश में कोविड 19 का पहला मरीज था, तब हमारे पास टेस्ट की सुविधा नहीं थी। इस समय प्रदेश में 3 लाख से लेकर साढ़े तीन लाख तक प्रतिदिन टेस्ट किये जा रहे हैं। उन्होंने बताया कि दुनिया में अमेरिका, यूके, जर्मनी जैसे विकसित देश है, जहां पर

कि भारत की तुलना में बेहतर स्वास्थ्य सुविधाएं हैं, लेकिन इसके बावजूद वहां पर कोरोना से मरने की मृत्युदर अधिक है। उन्होंने कहा कि बीमारी में उपचार से महत्वपूर्ण बचाव है। हम जितना कोरोना से बचाव कर पायेंगे, वह महत्वपूर्ण है।

फिर भी यदि कोई बीमारी की चपेट में आता है तो वह समुचित उपचार का हकदार है, सरकार इस दिशा में सभी कदम उठा रही है।

मुख्यमंत्री ने लोगों से आह्वान किया कि वह कोरोना टेस्ट करवाने में कोई परहेज न करें। सभी पात्र लोग अपनी बारी आने पर कोरोना का टीका अवश्य लगवाये। यह महामारी से बचाव के लिये सुरक्षा कवच है।

रक्षा अनुसंधान और विकास संगठन —डी आर डी ओ ने कोरोना संक्रमण के इलाज में काम आने वाली दवा टू—डीजी के इस्तेमाल के लिए दिशा निर्देश जारी किये हैं। डी आर डी ओ ने कहा है कि भारतीय औषधि महानियंत्रक द्वारा स्वीकृत इस दवा को डॉक्टर की सलाह के अनुसार ही दिया जाना चाहिए। कोरोना मरीजों के इलाज में एक सहायक दवा के रूप में टू—डीजी दवा के आपातकालीन उपयोग की मंजूरी दी गई है। अनियंत्रित मधुमेह, हृदय रोग, यकृत और गर्दे संबंधी बीमारियों से ग्रस्त लोगों को यह दवा डॉक्टरों की सलाह से देनी चाहिए, क्योंकि ऐसे

मरीजों पर इस दवा के प्रभाव का अध्ययन अभी नहीं किया गया है। गर्भवती और दूध पिलाने वाली महिलाओं तथा 18 वर्ष से कम आयु वाले मरीजों को यह दवा नहीं दी जानी चाहिए। मरीज और उसकी देखभाल करने वाले लोगों को सलाह दी गई है कि दवा की आपूर्ति के लिए अपने अस्पताल से अनुरोध करके हैदराबाद की डॉक्टर रेडीज प्रयोगशाला से सम्पर्क किया जा सकता है और यहां के ई-मेल पते 2DG@drreddys.com पर मेल भेजा जा सकता है।

ब्रेक

यह समाचार आप आकाशवाणी लखनऊ से सुन रहे हैं।

ताज़ा समाचार जानने के लिये आप हमारी वेबसाइट न्यूज़ ऑन ए0आई0आर0 डॉट एन0आई0सी0 डॉट आई0एन0 पर लॉगिन कर सकते हैं।

प्रादेशिक समाचारों के इस बुलेटिन में आपका फिर से स्वागत है।

प्रदेश में कोविड महामारी की रोकथाम के लिए जून माह में एक करोड़ लोगों को टीका लगाने का व्यापक अभियान आज से शुरू हो गया है। प्रदेश के सभी जनपदों

में 18 से 44 वर्ष की आयु के लोगों के लिये दो हजार एक सौ बूथ बनाये गये हैं। 45 वर्ष से अधिक आयु वर्ग के लोगों के लिये तीन हजार से अधिक बूथों की स्थापना की गई है। वहीं सभी जनपदों में न्यायिक अधिकारियों और मीडिया कर्मियों के लिये अलग से बूथ बनाये गये हैं। 12 वर्ष से कम आयु के बच्चों के अभिभावकों के लिये 'अभिभावक स्पेशल बूथ' स्थापित किये गये हैं। मुख्यमंत्री योगी आदित्यनाथ ने आज लखनऊ के के0डी0 सिंह बाबू स्टेडियम में टीकाकरण महाअभियान का जायजा लिया। और विवरण हमारे संवाददाता से.....

ऐसे लोग जिनके बच्चों की उम्र 12 साल से कम है, उनसे संपर्क करके प्राथमिकता के तौर पर उन्हें टीका लगाये जाने का प्रयास किया जायेगा। इसके लिए कोविन पोर्टल पर यह खास अभिभावक स्पेशल स्लॉट भी उपलब्ध होगा। ऐसे सभी बूथ पर अभिभावकों को अपने बच्चों की उम्र का प्रमाणपत्र पेश करना होगा। विशेष कैप पत्रकारों, सरकारी कर्मचारियों और न्यायिक सेवा के सदस्यों के लिए भी लगाये जायेंगे। मुख्यमंत्री योगी आदित्यनाथ ने अधिकारियों को कमजोर आयु वर्ग और सामाजिक रूप से पिछड़े तपकों जैसे वाहन चालकों, पटरी दुकानदारों और रिक्सा चालकों के लिए 15 जून से विशेष टीकाकरण अभियान शुरू करने को कहा है। एक करोड़ लोगों को टीकाकरण के लक्ष्य को पूरा करने के लिए प्रदेश भर में लगभग छह हजार टीकाकरण केन्द्र तैयार किये जायेंगे। सुशील चन्द्र तिवारी आकाशवाणी समाचार लखनऊ।

प्रदेश में कोरोना संक्रमण की दर में लगातार गिरावट जारी है। पिछले 24 घंटों के दौरान कोरोना के एक हजार 317 नये मामले आये और इस समय सक्रिय मामलों की संख्या घटकर 32 हजार 465 हो गई है। अपर मुख्य सचिव स्वास्थ्य अमित मोहन प्रसाद ने आज लखनऊ में बताया कि कोरोना संक्रमण की दर लगातार गिर रही है और पिछले

30 अप्रैल के मुकाबले सक्रिय मामलों की संख्या में 89 दशमलव पांच प्रतिशत की कमी आई है। उन्होंने बताया कि कोरोना से ठोक होने की दर बढ़ कर 96 दशमलव 9 प्रतिशत हो गई है। राज्य में पिछले 24 घंटों के दौरान कोरोना पॉजिटिविटी दर घटकर शून्य दशमलव 5 प्रतिशत हो गई हैं। उन्होंने बताया कि अब तक प्रदेश में 16 लाख 39 हजार से अधिक कोरोना के मरीज स्वस्थ हुए हैं। पिछले 24 घंटों के दौरान प्रदेश में 179 लोगों की कोरोना से मौत हुई।

प्रधानमंत्री नरेन्द्र मोदी ने आज सुबह वाराणसी के जिलाधिकारी से बातचीत की और काशी विश्वनाथ गलियारा क्षेत्र में एक इमारत गिरने की घटना के बारे में जानकारी ली। इस घटना में दो मजदूरों की मौत हो गई और सात घायल हो गए। प्रधानमंत्री ने शोक संतप्त परिवार के प्रति संवेदना प्रकट की और प्रशासन को उनकी हर संभव सहायता करने के निर्देश दिए। श्री मोदी ने अधिकारियों को घायलों के समुचित उपचार की व्यवस्था करने का आदेश दिया।

यह दुर्घटना आज सुबह काशी विश्वनाथ गलियारा क्षेत्र में एक पुरानी इमारत में निर्माण कार्य के दौरान हुई। मलबा गिरने से दो लोगों की घटनास्थल पर मौत हो गई।

सरकार ने मृतकों के परिजनों को पांच-पांच लाख रुपये की आर्थिक सहायता और घायलों को पचास-पचास हजार रुपये की आर्थिक सहायता की घोषणा की।

आज वैश्विक अभिभावक दिवस है। विश्व भर में माता-पिता के प्रति सम्मान प्रकट करने के लिए हर वर्ष वैश्विक अभिभावक दिवस मनाया जाता है।

आज विश्व दुग्ध दिवस भी है। वर्ष 2001 से यह दिवस पूरे विश्व में मनाया जा रहा है।

विश्व दुग्ध दिवस-2021 का विषय है— 'पोषण पर संदेश और डेयरी क्षेत्र में स्थिरता'। भारत विश्व का सबसे बड़ा दुग्ध उत्पादक देश है।

देश ने 18 से 44 वर्ष आयु वर्ग के दो करोड़ से अधिक लोगों को कोविड टीका लगाने का बड़ा कीर्तिमान बनाया है। अब तक भारत में विभिन्न आयु वर्ग के 21 करोड़ 60 लाख से अधिक लोगों का टीकाकरण हो चुका है। स्वास्थ्य मंत्रालय के अनुसार पिछले 24 घंटों के दौरान 27 लाख 80 हजार से अधिक कोविड टीके लगाए गए। इनमें से 24 लाख लोगों को पहला टीका तथा लगभग चार लाख पात्र लोगों को दूसरा टीका लगाया गया।

मंत्रालय ने बताया कि कल 18 से 44 वर्ष की आयु के 12 लाख से अधिक पात्र लोगों को कोविड टीके लगाए गए और इसी आयु के लगभग 13 हजार लोगों को दूसरा टीका लगाया गया।
